



**QORTI CIVILI
(SEZZJONI TAL-FAMILJA)**

**ONOR. IMHALLEF
ANNA FELICE**

Seduta tat-30 ta' Settembru, 2010

Rikors Generali Numru. 128/2009

**Direttur tad-Dipartiment Ghal Standards fil-Harsien
Socjali**

-vs-

A B C nee D

Il-Qorti:

Rat ir-rikors tad-Direttur tad-Dipartiment ghal Standards fil-Harsien Socjali fejn dan, wara li pprometta:

Illi dan ir-rikors qiegħed isir ai termini tal-Att dwar is-Sekwestru u l-Kustodja ta' Minuri (Kap. 410) li bih gew irratifikati zewg Konvenzjonijiet dwar l-aspetti civili ta' sekwestru internazzjonal ta' minuri u r-rikonoxximent u l-infurzar ta' decizjonijiet dwar kustodja in konnessjoni mar-Regolament tal-Unjoni Ewropea Numru 2201/2003 tas-27 ta' Novembru, 2003.

Illi r-rikors jirrigwarda l-minuri G F D C, li twieled f'Dacorum fil-County ta' Hertfordshire, Ingilterra, fit-12 ta' Novembru, 1999, kif jidher mill-kopja tac-certifikat hawn anness u mmarkat bhala 'Dok. AG1', iben E F C u A B C, illi zzewgu fis-27 ta' Marzu, 1999, f'Louth, Ingilterra. Sussegwentement, il-minuri flimkien mal-genituri tieghu marru joqghodu fi Spanja.

Illi z-zwieg bejn il-genituri tal-minuri gie terminat permezz ta' Digriet ta' Divorzju moghti fit-28 ta' Jannar, 2009, mill-Qorti ta' Marbella wara li l-istess Qorti kienet approvat il-proposti tas-settlement agreement milhuq mill-genituri fit-25 ta' Novembru, 2008, kopji annessi bhala 'Dok. AG2' u 'Dok. AG3' rispettivament. Permezz ta' dan il-ftehim, il-kustodja tal-minuri inghatat lill-intimata filwaqt illi l-missier inghata access.

Il-minuri G F D C gie mnehhi mill-intimata mill-habitual residence tieghu, jigifieri Spanja u ngieb Malta fi Frar 2009 minghajr il-kunsens tal-missier.

Illi l-Awtorita' Centrali ta' Malta giet mitluba mill-Awtorita' Centrali ta' Spanja sabiex, ai termini tal-Artikolu 7 tal-Konvenzjoni dwar l-Aspetti Civili fis-Sekwestru Internazzjonali ta' Minuri, jigi skopert fejn jinstab il-minuri u jinkiseb ir-ritorn immedjat tieghu.

Illi l-Awtorita' Centrali ta' Malta hija infurmata illi l-minuri qed joqghod flimkien mal-Intimata f'ommissis (indirizz).

Illi l-Awtorita' Centrali ta' Malta giet awtorizzata minn missier il-minuri, E F C, sabiex tagixxi ghan-nom tieghu, kopja annessa u mmarkata bhala 'Dok. AG4'.

Illi a tenur tal-Artikolu 154 tal-Kodici Civili ta' Spanja, li estratt tieghu qed jigi hawn anness u mmarkat bhala 'Dok. AG5', f'kaz illi l-genituri huma separati, divorzjati jew ma għadhomx jħixu flimkien, id-drittijiet u d-dmirijiet relativi ghall-minuri, il-persuna tagħhom u l-proprjeta' tal-istess hija ezercitata mill-genituri flimkien.

Kopja Informali ta' Sentenza

Illi a tenur tal-Artikolu 156 tal-Kodici Civili ta' Spanja, li estratt tieghu qed jigi hawn anness u mmarkat bhala 'Dok. AG6', bhala regola generali r-responsabbilita' parentalni tal-minuri tigi ezercitata mill-genituri flimkien u l-genituri flimkien jiddeciedu dwar il-kwistjonijiet illi jaffettwaw lill-minuri dan anke jekk genitur wiehed ikun inghata l-kustodja tal-minuri.

Illi fil-kaz odjern, l-intimata gabet lil binha minuri f'Malta u konsegwentement biddel il-*habitual residence* tieghu minghajr il-kunsens tal-missier u b'hekk kisser id-drittijiet tar-responsabbilita' parentalni u agixxiet b'mod illecitu ai termini tal-Artikolu 3 tal-Konvenzjoni imsemmija aktar 'il fuq.

Illi l-missier għandu dritt illi jkun partecipi fid-decizjonijiet importanti fil-bdil tal-*habitual residence* tal-minuri aktar u aktar tenut kont tal-fatt li huwa kien qed jezercita d-drittijiet tieghu ta' genitur skond il-ligi civili ta' Spanja qabel ma' l-intimata qabdet u nehriet b'mod illecitu lil dan il-minuri minn Spanja.

Għaldaqstant, l-esponent jitlob bir-rispett lil dina l-Onorabbli Qorti sabiex tordna ir-ritorn tal-minuri gewwa Spanja u sabiex fil-frattemp tagħti dawk id-direttivi fl-interess tal-minuri koncernat, inkluz avviz lill-awtoritajiet koncernati, biex huwa jigi salvagwardjat milli jerga' jittieħed b'mod illecitu minn go Malta għal xi pājjiz iehor, liema tneħħija tagħmel ir-ritorn tal-minuri fil-*habitual residence* tieghu ferm aktar diffici u dan bi ksur esplicitu tal-Konvenzjoni dwar l-Aspetti Civili tas-Sekwestru Internazzjonali ta' Minuri u r-rikonoxximent u l-Infurzar ta' decizjonijiet dwar kustodja in konnessjoni mar-Regolament tal-Unjoni Ewropea Numru 2201/2003 tas-27 ta' Novembru 2003.

Rat ir-risposta ta' A B C fejn din eccepjet:

Illi permezz ta' dawn il-proceduri, l-imsemmi E C qiegħed jitlob illi dina l-Onorabbli Qorti tordna illi l-minuri G D C, iben il-kontendenti, Mandat ta' Inibizzjoni jigi ritornat Spanja ghaliex, skond ma huwa allegat mill-istess E C, il-

minuri gie michud bi ksur tad-dispozizzjonijiet tal-Hague Convention.

Illi l-esponenti topponi ghal din it-talba ghas-segwenti motivi.

- (i) Fl-ewwel lok, din l-azzjoni ma tistax titmexxa bil-procedura sommarja ta' rikors "generali" izda permezz tal-proceduri ordinarji mahsuba fil-Ligi u b'mod partikolari id-dispozizzjonijiet tar-Regola 9 tal-Avviz Legali 397 tas-Sena 2003.
- (ii) Fit-tieni lok, E C (permezz tal-mandatarju tieghu) pprezenta proceduri identici (Rikors Generali 91/2009 fl-ismijiet Dr. Lorraine Schembri Orland nomine vs I B C), b'mod illi hemm lok ghas-soprassessjoni ta' dina l-Onorabbi Qorti fis-smigh ta' dawn il-proceduri sakemm lezitu tal-proceduri istitwiti mill-imsemmi C jkun maghruf.
- (iii) Fit-tielet lok, il-proceduri mahsuba mill-Kapitolu 410, illi introduca fl-ordinament gjuridiku Malti l-aspetti civili tas-sekwestru internazzjonali tal-minuri mahsuba, *inter alia*, fil-konvenzioni ta' hague, jahti dritt ta' azzjoni taht il-konvenzioni biss fic-cirkostanzi specifikatament mahsuba fl-istess Konvenzioni, cioe' meta it-tehid jew zamma ta' minuri jkun sar bi ksur taddrittijiet ta' kustodja u biss fejn id-dritt ta' kustodja kien qiegħed jigi effettivament ezercitat. Billi jirrizulta illi anke mir-rikors promotur tar-rikorrent illi skond id-digriet ta' divorzu bejn il-kontendenti tat-28 ta' Jannar, 2009, l-esponenti **giet fdata fil-kustodja tat-tifel minuri G C** (Dokument A esebit mill-istess E C), id-dispozizzjonijiet tal-Ligi Spanjola citati mir-rikorrent huma rrilevanti bhal ma huwa rrilevanti per se it-tibdil tar-residenza abitwali tal-minuri billi jqanqlu konsiderazzjonijiet illi ma humiex fl-iskop tal-Konvenzioni u jistrakonfinaw anke l-*locus standi* tar-rikorrent f'dawn il-proceduri. Għar-rigward tadd-dispozizzjonijiet tal-Ligi citati mir-rikorrent, illi huma analogi għal dispozizzjonijiet fil-Ligi Maltija, jigi rilevat illi l-principji enunzjati fl-imsemmija dispozizzjonijiet ma jirregolawx il-kustodja tal-minuri, illi hija – f'kaz ta' konfliett bejn il-genituri – diterminata mill-Qorti kompetenti jew

miftiehma bejn il-genituri bl-awtorizzazzjoni tal-Qorti kompetenti. L-esponenti ma tixtieqx, tramite l-avukat tagħha, tagħmel sottomissjonijiet dwar it-tifsir tal-Ligi Spanjola izda jidher car illi mid-dispozizzjonijiet tal-Artikolu 156 tal-Kodici Civili Spanjola – citata mir-rikorrent – illi l-Ligi Spanjola, bhal dik Maltija tiddistingwi bejn il-kustodja u l-awtorita' parentali.

- (iv) Fir-raba' lok, il-proceduri mahsuba mill-Kapitolu 410, huwa ukoll inapplikabbli ghaliex, kif jirrizulta mill-Artikolu 3 tal-Konvenzjoni, citat aktar 'il fuq, trid tigi provata l-ezistenza ta' lezjoni jew vjolazzjoni ta' drittijiet (tar-rikorrent) mill-persuna li tkun hadet lill-minuri minn gurisdizzjoni ghall-ohra. Oltre l-fatt, għiex rilevat, illi d-dritt vjolat irid ikun dak ta' kustodja, il-materja ta' jekk saritx vjolazzjoni jew le hija necessarjament determinata b'referenza ghall-proceduri u l-ligijiet tal-pajjiz fejn kien residenti l-minuri qabel ma gie rimoss, f'dan il-kaz, Spanja. L-esponenti tirrileva illi meta, għal diversi ragunijiet ma kienx possibbli ghaliha illi tibqa' tħix ma' binha gewwa Spanja, hija għamlet dawk il-prattici necessarji (hawn anness u mmarkat bhala Dokument B) illi huma rikjesti mil-Ligi ta' Spanja biex telqet minn Spanja biex tigi tħix Malta flimkien mat-tifel minuri. Dak kien f'Marzu ta' din is-sena, 2009. Dawn il-proceduri kienu jikkontemplaw id-dritt tal-imsemmi E C illi joggezzjona jew jopponi ghax-xewqa tal-esponenti illi titlaq minn Spanja u tistabbilixxi r-residenza tagħha gewwa Malta flimkien mat-tifel. Irrizulta illi E C ma għamel ebda oppozizzjoni u wara li ghalaq il-perjodu mahsub fil-Ligi Spanjola għal espressjoni ta' tali oppozizzjoni, l-esponenti baqghet Malta. Una volta għalhekk, ma kienx hemm lezjoni ta' dritt fi Spanja (il-pajjiz tar-residenza tal-minuri u l-pajjiz mnejn emana d-digriet ta' kustodja) ma jista' qatt jingħad illi kien hemm sekwestru jew htif ta' minuri ghall-fini tal-Konvenzjoni.

- (v) Illi skond il-gurisprudenza Maltija, il-Qrati Maltin għandhom is-setgħa residwa illi jintervjenu u jirrovexxaw l-arrangamenti stabbiliti minn Qrati esteri dwar il-kustodja u l-access tat-tfal fejn jirrizulta illi tali intervent huwa mehtieg fl-interess tal-minuri. Fil-kawza "Dottor

Kopja Informali ta' Sentenza

Stephen Thake nomine vs Joseph Portelli”, il-Qorti tal-Appell kienet iddecidiet illi, propju ghaliex hekk kien jirrikjedi l-interess suprem tal-minuri, tifel ta’ tmien snin illi kien gie mahtuf minn missier Malti mill-kustodja tal-omm Ingliza tieghu gewwa l-Ingilterra u migjub Malta, kella jibqa’ fil-kura ta’ missieru. L-esponenti tirrileva illi ghal diversi ragunijiet, l-interess ta’ binha jezigi illi huwa jghix Malta. Hija tirrileva illi z-zwieg tagħha tkisser ghaliex zewgha kien patologikament vjolenti u aggressiv magħha (Dokumenti C u D annessi ma’ dan l-att) anke fil-prezenza tat-tifel u t-tifel għadu bezghan minn missieru u psikologikament affett minn din l-esperjenza; ir-rikorrent m’huwiex qiegħed ihallas il-manteniment kif miftiehem; l-esponenti ma kellhiex impjieg fi Spanja u giet zgħombrata mir-residenza tagħha gewwa Spanja; ir-rikorrent waqaf ihallas l-ispejjeż tal-edukazzjoni tat-tifel illi qabel kien jattendi skola Ingliza gewwa Spanja u t-tifel kien sejjer għalhekk jitqiegħed fi skola tal-gvern li kien ta’ ugħiġi ta’ qalb kbir għaliex ma jitkellimx tajjeb bl-Ispanjol. Fi ffit kliem, ir-rikorrent kien għamel li seta’ biex il-permanenza tal-esponenti u tat-tifel gewwa Spanja tkun skomoda u difficli. Kemm ilu Malta, it-tifel ha r-ruh, stabbilixxa ruhu socjalment u għamel hafna hbieb u qiegħed issa jattendi Chiswick School. Dan ikollu jafu ukoll ir-rikorrent illi zamm kuntatt telefoniku ma’ ibnu u kien jistqarr illi kien sodisfatt illi t-tifel kien għal qalbu f’Malta.

Rat id-dokumenti esibiti.

Semghet ix-xhieda prodotti.

Rat in-noti ta’ sottomissjonijiet tal-partijiet.

Ikkunsidrat illi l-proceduri odjerni nbdew mid-Direttur tad-Dipartiment għal Standards fil-Harsien Socjali ai termini tal-Kap. 410 tal-Ligijiet ta’ Malta bil-ghan li l-minuri jigi rritornat fi Spanja.

Jirrizulta illi l-genituri tal-minuri zzewgu fir-Renju Unit fl-1999. Fl-istess sena, ukoll fir-Renju Unit, twieled il-minuri. Meta t-tifel kella sentejn ittieħed miz-zewg genituri l-

Awstralja, fejn damu xi sentejn u nofs. Imbagħad marru lura lejn I-Ingilterra. Xi zmien wara, għamlu hsieb li jigu Malta u bdew isiru l-preparamenti għal dan il-ghan, pero' dawn il-pjanijiet gew abbandunati u l-koppja garret għal Spanja. Wara dan il-perjodu, iz-zwieg tkisser u l-genituri ddivorjaw fi Spanja finalment f'Jannar tas-sena 2009. Fid-divorju l-kura u kustodja tal-minuri għet fdata lill-omm, filwaqt li l-missier kellu drittijiet ta' access regolari ghall-minuri. Il-patria potestas fuq il-minuri baqghet f'idejn iz-zewg genituri. Fi Frar 2009, l-omm gabet lill-minuri magħha Malta, u għalhekk, il-missier beda dawn il-proceduri.

In linea preliminari, il-Qorti qieghda mal-ewwel tiskarta l-ewwel zewg eccezzjonijiet tal-intimata għar-raguni li dawn huma t-tnejn infondati.

L-Art. 3 u 4 tal-Konvenzjoni kif skedata fil-Kap. 410 tal-Ligijiet ta' Malta jipprovd illi:

"Art. 3: Ir-rimozzjoni jew ir-ritenzjoni ta' minuri għandhom jitqiesu bhala illeciti meta –

- a) *Dan ikun bi ksur tad-drittijiet ta' kustodja, vestiti f'persuna, iċċituzzjoni jew enti ohra, kemm singolarment, kif ukoll kongumentem, taht il-ligi tal-Istat fejn il-minuri kien soltu joqghod minnufih qabel ir-rimozzjoni jew ritenzjoni.*
- b) *Fil-waqt tar-rimozzjoni jew tar-ritenzjoni, dawk id-drittijiet kienu attwalment ezercitati, jew kongumentem sew singolarment, jew kienu jkunu hekk ezercitati kieku ma kienx għar-rimozzjoni jew għar-ritenzjoni.*

Id-drittijiet ta' kustodja msemmija fis-subparagrafu (a) hawn aktar qabel jistgħu jorigħaw b'mod partikolari mill-operat tal-ligi jew bis-sahha ta' decizjoni gudizzjarja jew amministrattiva, jew bis-sahha ta' ftehim li jkollu effett legali skond il-ligi ta' dak l-Istat.

Art. 4: Il-Konvenzjoni tapplika għal kull minuri li kien soltu joqghod fi Stat Kontraenti minnufih qabel ikunu nkisru d-

drittijiet ta' kustodja jew ta' access. Il-Konvenzjoni ma tibqax tapplika meta l-minuri jagħlaq is-sittax-il sena”.

Kif irriteniet il-Qorti tal-Appell fit-8 ta' Lulju, 2008, (Direttur tad-Dipartiment Għal Standards fil-Harsien Socjali vs Josephine Arslan):

“In linea generali, biex dik il-Konvenzjoni tapplika jrid jigi muri li l-minuri kienet tqoqqod (cioe’ kellha l-“*habitual residence*”) f’pajjiz iehor, u li ttieħdet illegalment minn taht il-kontroll ta’ persuna li skond il-ligi ta’ dak il-pajjiz kelli drittijiet ta’ kustodja fuqha”.

Fil-kaz in ezami, m’huwiex kontestat illi l-missier ma kienx qed jezercita il-kura u kustodja tal-minuri, pero’ kelli biss dritt ta’ access. Kien qed jaqsam l-awtorita’ fuq il-minuri mal-omm.

F’dan il-kuntest, il-Qorti trid tasal ghall-konkluzjoni jekk, fil-kundizzjonijiet fis-sehh meta l-omm baqghet Malta bil-minuri, din kellhiex id-dritt li tagħzel ir-residenza tal-minuri hi. F’dan l-istħarrig il-Qorti tirreferi biss għal-ligi ta’ Spanja, il-pajjiz fejn il-minuri kelli r-residenza ordinarja tieghu qabel ma ngab Malta, fatt dan mhux kontestat u ben stabbilit.

Il-Qorti qieset il-proceduri li stitwiet fi Spanja l-omm meta hadet id-deċizjoni li tibqa’ Malta u zzomm lil binha magħha. Hija infurmat lill-Qorti Spanjola bid-deċizjoni tagħha u fiha elenkat ir-ragunijiet ghall-ghażla tagħha. Il-Qorti accettat id-dikjarazzjoni unilaterali tal-omm (dokumenti a fol. 43 et seq.), stante li l-istess Qorti tikkonferma li l-missier kelli opportunita’ jirribatti u ghazel li ma jagħmilx hekk.

Il-Qorti qieset ukoll dak li ddikjarat l-omm fl-affidavit tagħha illi, fit-trattati li ghaddew bejn il-genituri bil-ghan tad-divorzju, il-missier kien espressament talab divjet fuq is-safar tal-minuri, liema divjet qatt ma gie accettat u għalhekk ma ddahhal qatt bhala kundizzjoni tad-divorzju. Din il-prova da parti tal-omm (fol. 157) ma giet kontestata bl-ebda mod mill-missier.

Il-Qorti tqis li kien piz tad-Direttur rikorrenti li jipprova skond il-ligi Spanjola li l-omm ma kellha ebda dritt tibdel ir-residenza tagħha, u konsegwentement ta' binha. Dan, fil-fehma ta' din il-Qorti ma sehhx. L-artikolu relevanti tal-Ligi Spanjola, u cioe' l-Art. 156 tal-Kodici Civili ta' Spanja jipprovdi illi:

"The authority of the parents will be exerted by both, or by one of them with the expressed or tacit consent of the other. The acts of either of them according to social uses and circumstances or in situations of urgent need will be valid.

In case of disagreement, anyone of them could refer to the Judge, who, after having heard both parents and the child, were this one sufficiently judicious or at any rate over twelve years of age, will assign, with no further appeal, the power of decision to father or mother. In case of reiterative disagreements or if any cause severely obstructing the exertion of paternal authority would be present, he could assign the power, in whole or in part, to one of the parents or divide functions between them. Such a measure will be in force for the period fixed which could never exceed two years.

In the hypothesis of previous paragraphs, with reference to bona fide third parties, it will be presumed that each one of the parents is acting in ordinary exertion of parental authority with the consent of the other.

In default or absence, incapacity or impossibility of one of the parents, parental authority will be exerted exclusively by the other.

If parents are living separately, parental authority will be exerted by the one with whom the child is living. The Judge could however, on request of the other and acting on behalf of the child, assign paternal authority to the petitioner, for him to exert it jointly with the other parent, or divide between father and mother the inherent functions".

Qari kkunsidrat ta' dan I-Artiklu jwassal lill-Qorti tikkonkludi illi I-kuncett ta' "patria potestad" kif kunsidrata fil-ligi Spanjola tidher li hija distinta mill-kuncett ta' patria potestas kif dejjem kunsidrata f'dawn il-Qrati u ghalhekk il-Qorti tkompli tissoda l-fehma tagħha li d-Direttur ma rnexxilux jipprova li skond il-ligi Spanjola ir-rimozzjoni tal-minuri lejn Malta kienet wahda llecita.

Madanakollu, il-Qorti ma tistax tenfasizza biss I-argumenti legali minghajr ma zzomm ferm quddiem ghajnejha dak li hu essenzjalment il-ghan ta' kull provvediment legali jew trattat li jikkoncerna l-minuri u cioe' l-interess suprem tal-istess minuri. L-istess konvenzjoni għaldaqstant tattribwixxi lil kull gudikant mghobbi bir-responsabbilita' f'dawn il-kazijiet, b'diskrezzjoni.

Art. 13 tal-Konvenzjoni jipprovd illi:

"Minkejja d-dispozizzjonijiet tal-Artikolu ta' qabel, l-awtorita' gudizzjarja jew amministrattiva tal-Istat rikjest m'hiex marbuta li tordna r-ritorn tal-minuri jekk il-persuna, istituzzjoni jew enti ohra li topponi r-ritorn iggib il-prova li –

b) Jkun hemm riskju kbir li r-ritorn tal-minuri se jesponih għal dannu fiziku jew psikologiku jew inkella jqiegħed lill-minuri f'sitwazzjoni intollerabbi".

Il-Qorti hawnhekk l-ewwelnett tqis li din hija diskrezzjoni li ebda Qorti ma tezercita kapriccozament. Altrimenti twassal ghall-istultifikazzjoni ta' kull għan tal-Konvenzjoni nnifisha.

Enunciat dak il-principju, fil-kaz li għandha quddiemha il-Qorti jirrizulta illi I-omm telqet minn Spanja meta ma setghetx ragjonevolment tkompli tghix hemm. Ma kellhiex dar u lanqas ma kellha xogħol. Il-missier ma rribatta xejn minn dan. Lanqas ma kkontesta li kien waqaf li jħallas kemm manteniment kif ukoll il-mizata tal-iskola tat-tifel li kien ikun kostrett, kieku baqa' Spanja jattendi skola Spanjola meta ma jafx il-lingwa ghax il-missier dejjem irrifjuta li t-tifel jigi mghallek I-Ispanjol.

Kopja Informali ta' Sentenza

L-omm ma kellha ebda sostenn tal-familjari fi Spanja. Il-Qorti tat ferm piz lil hafna okkazjonijiet ta' vjolenza domestika li kienet sogettata ghalihom l-omm u li wara uhud minnhom, il-missier ghadda proceduri gudizzjarji u nstab hati. Il-Qorti nnotat ukoll illi xi uhud minn dawn l-incidenti graw quddiem l-istess minuri. Ma ngabet ebda prova biex tirribatti dak konfermat bil-gurament mill-omm dwar il-hafna problemi ta' natura legali u finanzjarja li l-missier donnu dejjem involut fihom.

Il-Qorti qieset fit-tul ic-cirkostanzi kollha u waslet ghall-konkluzjoni illi, anke kieku kienet illecita r-ritenzjoni tal-minuri f'Malta, jezistu dawk ic-cirkostanzi ta' natura serjissima biex iwassluha biex tezercita d-diskrezzjoni moghtija lilha bl-Art. 13 tal-Konvenzioni.

Għaldaqstant, filwaqt li tilqa' l-eccezzjonijiet tal-intimata in kwantu konsistenti ma dak li intqal aktar 'il fuq tichad it-talbiet tad-Direttur tad-Dipartiment għal Standards fil-Harsien Socjali.

L-ispejjez jibqghu bla taxxa bejn il-partijiet.

< Sentenza Finali >

-----TMIEM-----